

దుష్ట సమాసం

చుట్టూరా ఉష్ణోగ్రతను వుసిగొలిపి, లోపల లక్షణంగా అత్తెసరు పెట్టినట్టున్న బస్సులోనుంచి బయటపడ్డాను. చండమార్తాండుడు నిప్పులు గ్రక్కుతున్నాడు. గంట సరిగ్గా పన్నెండు.

బస్సు నిలిచిన చోటికి స్కూలు కూతవేటు దూరంలోనే వుంది. కానీ కుర్రాళ్ళందరూ స్కూలులోనే వున్నట్టు నేను భావించలేక పోయాను. కొందరు చెట్లకింద జేరి కొమ్మలు ఆధారంగా పులప్స్ తీస్తున్నారు. మరి కొందరు గోడల నీడల్లో తచ్చాడుతున్నారు. కొందరు కాలూ, చేయి జాడించుకుంటూ గ్రామాభిముఖులై వెళ్ళిపోతున్నారు.

అందరిలోను సాధువుగా కనిపించిన విద్యార్థి నొకణ్ణి దాపుకు పిలిచి "ఇదిగో అబ్బాయ్! ఇప్పుడు యింటర్వెల్లేమిటి?" అని ప్రశ్నించాను.

"ఇంటర్వెల్ ఎప్పుడో పోయింది. ఇది మూడో పీరియడు" అన్నాడా కుర్రాడు.

లోపల పాఠాలు జరుగుతుండగా వీళ్ళు బయట వెలగబెడుతున్న రాచకార్యా లేమిటో! నాకు కాస్తా ఆశ్చర్యం కలిగింది. ఆశ్చర్యపడుతూనే మెట్లెక్కి వరాండాలో ప్రవేశించాను. వరాండాకు ఓ వైపున ఆఫీసురూములో ఏవో లెక్కల మధ్య కొట్టుమిట్టాడిపోతున్న గుమస్తా "ఎవరండీ?" అని పలకరించాడు.

పరిచయం చేసుకున్నాను.

"కూచోండి, కూచోండి. ఇప్పుడే బస్సు దిగారేమిటి? ఇదిగో చెంచయ్యా! మేష్టరుగారికి ఓ గ్లాసు మంచినీళ్ళు తెచ్చిపెట్టు" అంటూ అతడు వీలున్నంతలో ఉపచారాలుపచరించాడు.

కుర్చీలో కూర్చుంటూ "వాడూస్తారు గారున్నారు గదండీ" అన్నాను.

"వాడూస్తారుగారా? సార్! సార్! మీరే లోకంలో వున్నారు? అదిగో ఆ బోర్డు చూడండి" అన్నాడు గుమస్తా.

ఆఫీసు గదికి అంతర్భాగంగా, గర్భగృహంలా వున్న ఓ చిన్నగది ద్వారబంధానికి 'హెడ్ మిస్ట్రైన్' అన్న బోర్డు వ్రేలాడుతోంది.

ముద్దార నేర్పిస్తే ముదితలు నేర్వగరాని విద్యలేదు. బాధ్యత ఒప్పగిస్తే వాళ్ళు చేయలేని ఉద్యోగం కూడా లేదని నాకు తెలుసు. కానీ నడుస్తున్న బాట ప్రక్కన యితఃపూర్వం ఎన్నడూ వూహించని దృశ్యం కనిపించినప్పుడు, చదువుతున్న నవలలో యిదివరకు ఎక్కడా పాడసూపని పరిణామం సంఘటించినప్పుడు మనం కాస్తా విభ్రాంతికి లోనుగావడం ఆసహజమేమీ గాదు. 'కలయో, వైష్ణవమాయయో' అన్నంత విభ్రాంతి గాకపోవచ్చు. కానీ ఆ బోర్డు వైపు చూస్తూ నేను నాలుగైదు క్షణాలపాటు కుర్చీలో కొయ్యబారి పోయినమాట మాత్రం నిజం!

“మంచినిళ్ళు తీసుకోండి సార్!” అన్న గుమాస్తా మాటలతో వులికిపడి, “అహ, ఆదికాదండీ! మరి ... నాకిచ్చిన ఆర్డరులో హెడ్మాస్టరనే వుంది” అన్నాను.

“ఓహో, అదా! ఆ టైపిస్టుకు రేయింబవళ్ళు చేసినా తెమలనంత పని వుంటుంది. ఒక మానవుడు ఎంతకాలమని రాత్రుల్లో గూడా నిద్రపోకుండా పనిచేయగలడు చెప్పండి? అందుచేత ఆతడు యిటు పనీ, అటు నిద్రా రెండూ ఒకసారిగానే నిర్వహిస్తుంటాడు.”

పై ఆఫీసుకు సంబంధించిన పరమసత్యాలు ఈ గుమాస్తాకు బాగా విదితమైనట్లున్నాయి. అలాగే అక్కడ ఎవరినైనా కదిపితే యితడి బండారం బయటపడకపోదు. అందుకే కాబోలు, ‘గొల్లలా గోత్రాలు గొర్రెలా కెరుక, గొర్రెలా గోత్రాలు గొల్లోళ్ళ కెరుక’ అంటాడు ఆసాదివాడు!

గవాక్షాల్లోనుంచి చల్లటిగాలి వీస్తోంది. పై కప్పునుంచి మొదలుబెట్టి గోడలపైన వ్రేలాడుతున్న కాలెండర్లనీ, పాత హెడ్మాస్టరుల ఛాయాచిత్రాల్ని చూడసాగాను. ఉన్నట్టుండి చూపు కుర్చీకి దగ్గరగా వ్రేలాడుతున్న గ్రూప్ ఫోటో పైన ఆగింది. పై వరుసల్లో విద్యార్థులు నిల్చున్నారు. క్రింద విద్యార్థినులు కూచున్నారు. మధ్యగా కుర్చీలో కూర్చున్న ఉపాధ్యాయవర్గానికి నట్టనడుమ హెడ్ మిస్ట్రెస్ ఆసీనురాలైంది. ఆకారాన్ని గురించి ఓ అభిప్రాయం కలిగి కలగకముందే ఆమె పేరు తెలుసుకోవాలన్న ఆసక్తి నాకెందుకు కలగాలో చెప్పలేను. బహుశా అందుకిది కారణమైతే కావచ్చు. ఒకప్పుడు పేరు మాత్రమే మొదట విని, తరువాతెప్పుడో మనం మనిషిని కలుసుకోవడం తటస్థిస్తుంది. మరొకప్పుడు, మనిషిని చూచిన తర్వాత కొంత కాలానికి గానీ, మనకు పేరు తెలియకపోవడం జరుగుతుంది. ఈ రెండు సందర్భాల్లోనూ నామరూపాలు ఒక దానికొకటి పొసగక పోవడంచేత మన అంచనాలు తరచు వీగిపోవడం కద్దు. ఇందుకొక్క తరణోపాయం మాత్రం కనిపిస్తుంది. పేరుతోబాటే ఆకారాన్ని ఆకారంతో బాటే అభిదేయాన్నీ, రెంటినీ ఒక్కసారిగా తెలుసుకోడమే ఆ వుపాయం!

ఫోటో క్రింద ముద్రించబడిన పేర్ల జాబితాతో హెడ్ మిస్ట్రెస్ గారి పేరును యిట్టే గుర్తు పట్టేశాను.

ఆమె పేరు ప్రమీలాదేవి.

వయస్సు ముప్పై అయిదుకు తక్కువుండదు. ఫోటోకోసం పెట్టిన ఫోజులో ఆమె కుర్చీలో తీర్చిదిద్దిన శిల్పంలా వుంది. పొడుగరి కాదు. పైగా పొట్టి అని చెప్పడానికి గూడా వీలులేదు. కానీ ఆమె స్థూల శరీర మాత్రం కాదు. ఔచిత్యం జారిపోని వేషధారణ, విప్పారిన నెమలి ఫించం లాంటి కబరీభరం ఆ ఆకృతికి గాంభీర్యాన్ని ప్రసాదిస్తున్నాయి. వర్ణభూషణాలు వెదజల్లుతున్న వెలుగులు. మెడలోని మామిడి పిందెల దండ చిమ్ముతున్న మెరుగులు. ఆమె పలుచని పెదవుల పైనుంచి ప్రసారమవుతున్న మంద హాస్యద్యుతులతో కలిసిపోతున్నాయి.

ఒక్కొక్క రకమైన వుద్యోగానికి ఒక్కొక్క రకమైన విగ్రహమూ, అందుకు తగిన హావభావాలు అవసరం. సబ్ యిన్స్పెక్టర్ గిరీ అవలీలగా చలాయించగలిగిన దృఢకాయుడు పంచేకట్టుతో జుబ్బాతో అంగవస్త్రాన్ని సరి చేసుకుంటూ తరగతి గదిలో ప్రవేశిస్తే కుర్రాళ్ళు గొల్లన నవ్వేసినా నవ్వేయగలరు. వ్యాపారాలకు ట్రేడు మార్కుల్లా ఉపాధ్యాయ వృత్తికి సముచితంగా గుర్తింపబడిన ఆకారాలు కొన్ని వున్నాయి. సన్నగా, పొడుగ్గా, తోటకూర కాడలాంటి స్వరూపం ఒకటి. పొట్టిగా, గుమ్మటంలాంటి ఆకారం మరొకటి. ఇక ప్రధానోపాధ్యాయుడన్న ప్రసక్తి రాగానే పొడుగాటి కోటు, బుర్ర మీసాలు, మందగిరిని చుట్టుకున్న వాసుకిలా నడుముకు రెండంగుళాల వెడల్పుతో బెల్టు. యిలాంటి హంగులతో గదా, మహిషము చెంతలేని యమధర్మరాజు విగ్రహం మదిలో మెదలుతుంది. సమవర్తి సింహాసనం

ఓ నూలుపోగు ఆధారంతో, అగ్నిగుండంపైన వ్రేలాడుతుంటుందని చెబుతారు. కుర్రాళ్లు రేపే కల్లోలాలు, ఉపాధ్యాయులమూలంగా వుప్పతిల్లే చెచ్చెరువులు, స్థానిక ప్రముఖుల హోదాలు, పై అధికారుల శాసనాలు మున్నగువాటి దృష్ట్యా హైస్కూలు హెడ్మాస్టరుగారి స్థానం అంతకన్నా భద్రమైందిగా తోచదు. ఎంతగా ప్రయత్నించినా ప్రమీలాదేవిని ఆ పీఠంపైన కూచున్నట్టుగా వూహించుకోడం నామట్టుకు నాకు అసమంజసంగానే భావించింది.

ద్వారం దగ్గరనుంచీ పాదరక్షల చప్పుడు వినిపించింది. వెనుదిరిగి చూచేసరికి చుక్కలు చుక్కలుగా వదనమండలమంతటా క్రమ్ముకుంటున్న చెమటను చేతిగుడ్డతో తుడుచుకుంటూ ప్రమీలాదేవి లోపలికి వచ్చేస్తోంది.

"ఈయనేనండీ మన కొత్త టీచరు కృష్ణమూర్తి గారు" అన్నాడు గుమాస్తా.

"నమస్తే సార్?" అంటూ చేతులు జోడించాను.

హెడ్మిస్ట్రెస్ ప్రమీలాదేవి హేలగా నవ్వుతూ "సార్ అనగూడదండీ! మేడమ్ అనాలి" అనేంతవరకూ నా పొరబాటు నాకు తెలిసింది గాదు.

"రండి, కూచుందురుగానీ" అంటూ ప్రమీలాదేవి గదిలోపలికి దారితీసింది. అది చాలా చిన్నగది. బీరువాల లోపలా, పైన, ఆ తరువాత చెక్కలపైనించి పైకప్పుదాకా దొంతరలు దొంతరలుగా ఆనిపోయివున్న పాతకాగితాలు తప్పితే మరేమీ కనిపించని ఆ గదిలో ప్రమీలాదేవి తన కుర్చీలో తను కూర్చుంటూ, నాకో కుర్చీ చూపించింది.

ఐదారు నిమిషాలు నీరసంగా దొర్లిపోయాను. అరైంటు పేపర్లపైన సంతకాలు ముగించి, ప్రమీలాదేవి తల పైకెత్తేసరికి నేను ఆ గదిలోపలి వాతావరణంలో గిలగిల లాడిపోతున్నాను.

"ఈ దుర్వాసన నాకైతే అలవాటయిపోయింది. కొత్తవారు గనుక మీకు కాస్తా యిబ్బందిగానే వుండవచ్చు" అంది ప్రమీలాదేవి.

"పెద్దపెద్ద ఆఫీసుల్లో పాతబడి, నిరుపయోగమై పోయిన కాగితాలను సంవత్సరాని కొకసారి కాలేస్తారని విన్నాను" అని ఓ వుపాయాన్ని సూచించబోయాను.

"అకామిడేషన్ చాలడంలేదని వెయ్యిసార్లు విన్నవించుకోవడం జరిగింది. ఆఖరుకు ఆరు నెలల క్రిందట ఓ బ్లాకు నిర్మాణానికి డబ్బులు మంజూరు చేశారు. ఈపాటికి ప్లాను సిద్దమైవుంటే, పైనెల్లో పనిగూడా ప్రారంభం కావచ్చు. కానీ కృష్ణమూర్తిగారూ! ఇక్కడ మన పనికి ఈ కాగితాలొక్కటేనా ప్రతిబంధకం?"

"నేనీ ప్రాంతానికేగాక, ఉద్యోగానికి గూడా కొత్తవాణ్ణి మేడమ్! అన్ని విషయాలూ మీరు చెప్పాలి" అన్నాను.

ప్రమీలాదేవి బరువుగా నిట్టూర్చింది. "ఏం చెప్పమంటారు! ఉద్యోగరీత్యా నేనీ వూరికి వచ్చి ఆరేళ్ళు గడిచిపోయి యిప్పుడు ఏడో సంవత్సరం జరుగుతోంది. ఈ ఏడేళ్ళలో నాకొక్కరోజుగూడా నిశ్చింతగా గడవలేదంటే బహుశా మీరు నమ్మరేమో!"

హెడ్మిస్ట్రెస్లో నేను అధికార దోరణిని మాత్రం యెదురు చూచాను. కానీ అందుకు వ్యతిరేకంగా పరిచయమై యింకా పదినిమిషాలు గాకమునుపే తన కష్టనష్టాలు వెళ్ళబోసుకుంటున్న ప్రమీలాదేవి, నాకెంతో కాలంనుంచీ పరిచితురాలైన ఆప్తబాంధవిలా ఒకానొక విషాదగాథలో పీఠికా ప్రాయమైన ప్రథమాధ్యాయాన్ని చదువుతున్నట్టుగా నా మానసాకాశమంతటా ఓ విచిత్రానుభూతి అలుముకుపోయింది.

“ఇది విద్యాలయం! అవునుగదండీ! ఇక్కడ కుర్రాళ్ళు చదువుకుంటారనీ, సిలబస్ మేరకు పాఠాలు చెప్పడంతో మన కర్తవ్యం తీరిపోతుందనీ మీరనుకుంటున్నారు. నేనూ అలాగే అనుకునేదాన్ని కానీ ఈ పది పదిహేనేళ్ళ అనుభవంలో నేను ఆ అభిప్రాయాన్ని మార్చుకోవలసి వచ్చింది. ఎందుకంటారా....”

ఎందుకో తెలుసుకోవాలన్న ఆసక్తితో నేను సావధానంగా కూర్చున్నాను. కాసీ ప్రమీలాదేవి అంతలోనే తన వుద్దేశం మార్చుకుని “పోనివ్వండి. ఇప్పుడా గొడవెందుకు? మీరు ఉదయం, ఎనిమిది గంటల కెప్పుడో బస్సెక్కి వుంటారు. ఉండండి, ప్లాస్సులో కాఫీ వుండేమో చూస్తాను” అంటూ లేచింది.

మనిషిని ఒక తోలుతిత్తితో వుపమిస్తే, ఆ తిత్తిలోపలికి జీవన్ త్యాహమన్న గాలిని పూరించే పానీయ విశేషం కాఫీ! ఆ పరిస్థితిలో నాకు కాఫీ అత్యవసరమే! ప్లాస్సులోనించీ కాఫీని గ్లాసులోకి వంచుతూ “మీ అదృష్టం మంచిది. మా మురళి ఇంకా స్కూలునుంచీ వచ్చాడు కాదు. ఇంటి దగ్గరనుంచి తెచ్చుకున్న కాఫీ అలాగే వుండిపోయింది” అంది ప్రమీలాదేవి.

నేనావిడ ప్రసంగ ధోరణికి అడ్డుపడ దలచుకోలేదు. గనుక మౌనంగానే కూర్చున్నాను.

“అన్నట్టు మా మురళి మీతో నేస్తం కట్టేస్తాడనుకుంటాను - క్రొత్తగా వచ్చిన ప్రతి టీచరుకూఎన్ని పాటలు వచ్చునో, ఎన్ని కథలు వచ్చునో పరీక్షించడం వాడి వాడుక. మీ బొక్కసం లో పాటలూ, కథలూ ఖాళీ అయిపోయేంతవరకు వాడు మిమ్మల్ని వదలిపెట్టడు....”

“పాటలకూ నాకూ చాలాదూరం మేడమ్! కానీ ఎన్నిరోజులు చెప్పినా ఎడతెగని కథలు మాత్రం నాకు కొన్ని తెలుసు” అన్నాను.

“కానీ మా మురళి అసాధ్యుడండోయ్! వాడితో వేగడం చాలా కష్టం. మళ్ళీ మా సుశీల వుంది చూచారూ. వెర్రిబాగులపిల్ల. అది నోరు విప్పడమే బ్రహ్మాండం - ఆదిగో, పిల్ల లొచ్చేస్తున్నారు.... చూడండి, కష్టమూర్తి! వాడు సుశీల నెలా చిదక బాదేస్తున్నాడో! దొంగ వెధవ, రానివ్వండి, వాడి పని చెబుతాను....” ప్రమీలాదేవి చరచరా వెళ్ళి కిటికీ దగ్గర నిల్చింది.

మురళి తారాచువ్వలా వచ్చిపడ్డాడు. రాగానే భుజానికి తగిలించుకున్న పుస్తకాల సంచిని తీసి నేలపైకి విసిరి, తల్లి పాదాలకు మట్టుకుంటూ “చూడమ్మా మరి, రాత్రి నేను చదువుకోలేదని అక్కయ్య మేష్టరుగారితో చెప్పేసింది. మేష్టరుగారు చేయి చాపమని పేం బెత్తంతో రెండు దెబ్బలంటిం చేశారు” అంటూ ఏడుపు లంకించుకున్నాడు.

“అలాగా! నీపైన చాడీలు చెప్పడమే! ఉండు, దానిపని చెబుతాను” అంటూ ప్రమీలాదేవి కుర్రాణ్ణి చేతుల్లోకి తీసుకుని వూరడించ సాగింది.

“నేనెక్కడ చాడీలు చెప్పానమ్మా” తక్కుతూ, తారుతూ ద్వారం దాకా వచ్చిన సుశీల అక్కడే నిల్చుని బెదరు చూపులతో తల్లివైపు చూస్తూ అంది! “రాత్రి మురళి చదువుతున్నా డేమిటి?”

“చదువుకోకపోతే మాత్రం? నిన్నా విషయం తీసుకెళ్ళి మేష్టరు గారితో చెప్పేయమన్నా రేమిటి?” చిరుకోపంతో కుమార్తెను చురచుర చూచింది ప్రమీలాదేవి.

మాతృ హృదయం తప్పొప్పుల తారతమ్యాన్ని అంతగా పట్టించుకోదేమో ననిపించింది నాకు! ప్రమీలాదేవి సూచించినట్టుగా అయిదు నిమిషాలు గడచి గడవక ముందే మురళి నాతో జతకట్టేశాడు. నా జేబులోని పేనా, చేతికున్న గడియారమూ, అంతలోనే వాడికి చిరపరిచితాలై పోయాయి. ఇంకొక అరగంటలో నన్నొక కథ చెప్పమని పీడించడానికి కావలసినంత చనువును వాడు క్షణక్షణానికీ ప్రోది చేసుకుంటున్నాడు!

అఖరుకు వుదయం బయల్దేరింది మొదలు, ఆ క్షణం దాకా నన్నెదుర్కొంటున్న సమస్యను గూడా ఆ కుర్రవాడే పరిష్కారం చేశాడు. గంట మ్రోగింది. హెడ్ మిస్ట్రెస్ ద్వారా ఒక్కొక్కరే నన్ను పరిచయం చేసుకుని అధ్యాపకులు గూడా యిళ్ళకు వెళ్ళిపోయారు. ఓ ఎనిమిదేళ్ళ కుర్రాడికి కలిగిన ధర్మసందేహం వాళ్ళ కెందుకు కలగలేదన్న విషయం నా కప్పటికీ, యిప్పటికీ అనూహ్యంగానే వుండిపోయింది. అందరూ వెళ్ళిపోయిన తర్వాత యింటికి సాగబారుతున్న తల్లి చేతిని పట్టుకుని "మేష్టరుగారెక్కడ భోజనం చేస్తారమ్మా?" అన్నాడు మురళి.

"చేస్తే చేస్తారు. లేకపోతే వూరుకుంటారు, నీకేం?" అంది ప్రమీలాదేవి.

"మరి, ఈ వూళ్ళో మంచి హోటళ్ళు కూడా లేవుగా!" అమాయికంగా తల్లి కళ్ళల్లోకి చూచాడు మురళి.

బిడ్డల మంచితనం లోకానికి వ్యక్తమౌతున్నప్పుడు తల్లికి అమందానందం కలగడం సహజమే! ప్రమీలాదేవి సగర్వంగా నా వైపుచూచింది.

కుర్రాడి ప్రతిపాదనను తల్లి ఏకగ్రీవంగా బలపరచడం వల్లనైతే నేమి, గత్యంతరం లేకపోవడం వల్లనైతే నేమి, నేనా ఆతిథ్యాన్ని స్వీకరించక తప్పిందిగాదు. మండుటెండలో తల వంచుకుని నేను ప్రమీలాదేవిని వెంబడించాను. భోజన సదుపాయం కల్పించడంలో తృప్తిపడక నాకు కాస్తా వినోదాన్ని సైతం సమకూర్చదలచుకున్నాడేమో. అందాకా వెనుకబడిపోయి సుశీలతో మంతనాలు జరుపుతున్నవాడు, ఒక్క పరుగుతో ముందుకువచ్చి "అమ్మా! అమ్మా! అక్కయ్య మేష్టరు గారిని కూడా పుష్పపల్లకికి తీసుకెళ్ళామంటోంది" అన్నాడు మురళి.

"అబ్బే, నేననలేదు. వాడే తీసికెళ్ళామని నాతో చెప్పాడు" అంది సిగ్గుపడిపోతూ సుశీల.

"నేను చెప్పానుగదండీ! మా వాడింక ఒక క్షణం కూడా మిమ్మల్ని వదలిపెట్టడు" అంది ప్రమీలాదేవి.

తల్లి బిడ్డల నాటకంలో నా మూగపాత్రను చాలించుకుని "పుష్పపల్లకి ఎక్కడండీ?" అని ప్రశ్నించాను.

"ఇక్కడే లెండి. జట్కాలో వెళ్తే ఓ గంటసేపు ప్రయాణం. ఈ ప్రాంతానికంతా అదొక పెద్ద వేడుక. పోయిన సంవత్సరం వెళ్ళొచ్చాము. ఈసారి కూడా వెళ్ళాలని వీళ్ళ నా ప్రాణం తీసేస్తున్నారు."

"అదిగోనండీ మేష్టరుగారూ! అదే మా యిల్లు. అదే, అదే" అన్నాడు మురళి.

* * *

ఫిరంగిపురం ఉప్పునీళ్ళ పుణ్యమా అని సాయంత్రానికల్లా రొమ్ముపడిశం ముమ్మరంగా పట్టింది. గొంతుక కరకర రాచుకుంటూ, పొడి పొడిగా బయట పడుతున్న దగ్గుతో సతమతమవుతూ వరండాలో వేసుకున్న మంచంపైన పడుకుని చిమ్మ చీకటిలోకి చూస్తూ కాలహరణం చేయసాగాను. ఆకల్లాడని నీరవ నిశ్శబ్దంలో నిశీధరాజ్ఞి తన సామ్రాజ్యంలో కాలుమోపిన నన్ను సన్మానించడం కోసం చీకటిగలతో పాటకచ్చేరీ ఏర్పాటు చేసింది. తలపోటుతో బీటలు వారిపోతున్న చెవి గూబలకు చేతి గడియారం టిక్ టిక్ మంటూ నడుస్తున్న ధ్వని గూడా సమ్మెటవ్రేటులా వినిపిస్తోంది. 'జన్మకల్లా శివరాత్రి' అన్నారు. ఆ శివరాత్రి నాకీవిధంగా సాక్షాత్కరించగలదని మాత్రం నేనెప్పుడూ అనుకోలేదు.

అందకారంలో మిలమిల మెరుస్తున్న తారకలను చూస్తున్న కొద్దీ నాకు ప్రమీలాదేవి ఆతిథ్యం జ్ఞప్తికి రాసాగింది. ఆవిడ ఆదరమే గనుక లభ్యంగాక పోయివుంటే నాపాలిటికి ఫిరంగిపురం చీకటి

గుయ్యారంగా తోచివుండేదేమో!

తెలిసినంతవరకే చాలునని వూరుకోక, మరికొంత స్వకపోల కల్పన సాగించి ఎదుటి వ్యక్తిపట్ల లేని పోని ఊహాపోహలు కల్పించుకోడం మానవుడి చిత్తప్రవృత్తిలోని దౌర్బల్యాలతో మొట్టమొదటిది. కాకపోతే ప్రమీలాదేవిని కేవలం సౌజన్యమూర్తిగా భావించడంతో ఆగిపోక ఆమెను గురించి నా అంతరాంతరాల్లో వెయ్యి ప్రశ్న లెందుకు చెలరేగాలి? ఆమె దేవూరు? ఆమెకు బంధువులు లేరా? ఉంటే వాళ్ళెక్కడున్నారు? అన్నింటికన్నా ముఖ్యమైంది - ఈమెను సహధర్మిణిగా బడసిన అదృష్టవంతుడెవడు?...

ఏ వైపునుంచోగానీ ఓ గాలి రివ్వునవచ్చి పరిసర తరువుల్ని గిలిగింతలు పెట్టడంతో కాస్తా వూపిరి త్రిప్పుకోడానికి వీలయింది. గడియారం చూసుకున్నాను. గంట పదకొండు కావస్తోంది. నిద్రపోదలచుకుంటే యింతకంటే మంచి తరుణం దొరకదు. ఎక్కడి ఆలోచనలను అక్కడే వదిలి పెట్టి, గట్టిగా కళ్ళు మూసుకున్నాను....

ఒకటి..... రెండు..... మూడు. నిండుగా అయిదు నిమిషాలు గూడా గడచి వుండవు. పైకప్పు విరిగి తలపైన పడినట్టుగా శబ్దం వినిపించింది. ఉలికిపడి, లేచి మంచంపైన కూచున్నాను. వుండీనా ఒకటే, వూడినా ఒకటే అన్నంత విసురుతో ఎవరో తలుపును దబదబ బాదేస్తున్నారు.

“ఎవరక్కడ?” తీవ్రంగా ప్రశ్నించాను.

“నువ్వెవరు?” అవతలి వ్యక్తి నాకంటే వెయ్యిరెట్లు కర్కశంగా ప్రశ్నించాడు. తన గుహ ముందర అడుగు జాడల్ని పసిగట్టిన సింహం అలా ప్రశ్నించి వుంటుంది.

నేను సైతం మేకపోతు గాంభీర్యాన్ని విడిచిపెట్ట దలచుకోలేదు.

“మీ రలాగే తలుపును బాదదలచుకుంటే నా ఆక్షేపణేమీ లేదు. కానీ కాస్తా తమాయించుకుని పరిశీలించినట్టయితే తలుపు తాళం వేయబడివుందని మీరు గ్రహించగలరు” అన్నాను.

“తాళం చెవెక్కడ?”

ఒకానొక పిండారి దొంగల నాయకుడు యింటి యజమానుణ్ణి అలా ప్రశ్నించి వుంటాడు!

ఓరి, వీడి తెంపరితనం కాలిపోనూ! వీడు యింటిలోవాళ్ళు ఏమయ్యారని అడగడు. ఎక్కడికి పోయారని అడగడు. తలుపుకు తాళం వేశారని తెలియగానే తాళంచెవికోసం మాత్రం ‘డిమాండ్’ చేయగలడు!

అతడిపట్ల నాకు సదభిప్రాయం కలుగలేదు. అందుచేత అతడికి తాళం చెవి యివ్వడమన్న ప్రసక్తి లేనేలేదు.

మళ్ళీ పడుకోడానికోసం పడకను సర్దుకుంటూ “మొదట మీరెవరో తెలుసుకోనివ్వండి” అన్నాను.

అతడు జేబులోనుంచీ అగ్గిపెట్టె తీశాడు. చటాలున ఓ పుల్లను గీసి వెలిగించాడు. రెండడుగులు ముందుకువేసి వెలుగుతున్న అగ్గిపుల్లను నా ముఖం దగ్గరికి తెచ్చేశాడు.

ఆ అగ్గిపుల్ల నాలుగైదు క్షణాలు మాత్రం వెలిగి వుంటుంది. ఆ స్వల్ప వ్యవధిలోనే అతడి వాలకం నన్ను హడలగొట్టేసింది. అతడు తనలాంటి మనుషులు యిద్దరు ముగ్గురు సులభంగా దూరిపోవడానికి వీలున్నంత వదులొదులుగా వున్న సిల్కు పైజమా వేసుకున్నాడు. మోకాళ్ళదాకా వ్రేలాడుతూ క్రింద అంచులదగ్గర రెపరెప లాడుతున్న జాబ్బా తొడుక్కున్నాడు. మెడకు రెండుమూడు చుట్లు చుట్టుకున్న మళ్ళరును జాబ్బా క్రింద ఎక్కడో అణగారిపోయిన రొమ్ముపైనుంచీ క్రిందకి

వేలాడదీశాడు. ఆ ఆకారంలో చెప్పుకోదగ్గ విశేషం అతడి శిరోజ సంస్కారం. ఉవ్వెత్తుగా పైకిలేచి, లేచినంతవరకూ అంగుళానికి అయిదు వంకరలు తిరిగి, అక్కడనుంచీ ఏటవాలుగా క్రిందికి వ్రాలి మహాసముద్రానికి సింధుశాఖల్లా అవి వెనుకవైపున చెల్లాచెదురై వున్నాయి. పీల్చుకపోయిన దవడలపైన, కొండపేటలూ నిటారుగా నిల్చున్న నుదురుక్రింద అతడి పిల్లికళ్ళు మిణుగురు పువ్వుల్లా మెరుస్తున్నాయి!

తలగడ క్రిందనుంచీ అప్రయత్నంగా తాళం చెవిని పైకితీశాను. ఎడమచేతితో తాళం చెవిని వూడలాక్కుని, తాళం తెరచి, తలుపు నొక తన్ను తన్ని అతడు లోపలికి వెళ్ళిపోయాడు.

మళ్ళీ నేను అంతూ పొంతూ లేని ప్రశ్నావాహినిలో బడి కొట్టుక పోసాగాను. పవలంతా కనిపించని మనిషి యిప్పుడీ అర్ధరాత్రి వేళ ఎక్కడినుంచీ వూడిపడినట్లు? కొంపదీసి నిశాచరుడు కాడుగదా! ఈయింట్లో యితడి హోదా ఏమిటి? ఇతడెక్క డుంటాడు? ఏం చేస్తుంటాడు?

ఎంతసేపాలోచించినా, నా శ్రమ చిట్టచివరకు ఊహాగానంగానే పర్యవసించబోతుంది గనుక, నిజం నిలకడమీద తేలకపోదన్న నిర్ణయానికి వచ్చేసరికి గడియారంలో చిన్నముల్లు అర్ధరాత్రి తర్వాత గూడా రెండెంకెలు దాటింది. అప్పటికే కళ్ళు మండుతున్నాయి. ఎరుపు తిరిగిన కళ్ళతో, నిద్రమత్తులో జోగుతున్న ముఖంతో రేపటి వుదయం క్లాసులో నిల్చుంటే కుర్రాళ్ళు అష్టోత్తర శత నామావళితో పూజించినా పూజించగలరు. ప్రప్రథమంగా కుర్రాళ్ళపైన 'యింప్రెషన్' సృష్టించే లక్షణం యిదిగాదు. ఆబ్బే, యిదేమీ బాగుండడం లేదు.

కళ్ళు మూసుకుని, దుప్పటి బిగదన్నుకుని మళ్ళీ ఒకసారి నిద్రపోవడానికి ప్రయత్నించాను. కానీ నిద్రాదేవతను ఎంత చిత్తశుద్ధితో ఆరాదించ బూనుకున్నప్పటికీ, నా మనసులో మాత్రం ఆ పిల్లికళ్ళు నిరంతరాయంగా మెదలుతూనే ఉండిపోయాయి.

ఆఖరుకు తెల్లవారు జామున ఎప్పుడో కునుకుపట్టింది. కానీ ఆ కలత నిద్రలో కన్న కలలో గూడా నాకు భూదేవిని చాపగా చుట్టుకపోతున్న హిరణ్యాక్షుడే కనిపించాడు!

* * *

నిద్రలేచేసరికి రెండు బారల ప్రాద్దెక్కింది. పరుపును చుట్టి మంచం పైనేవుంచి, మెట్లు దిగుతున్నాను. "మేష్టరుగారూ! మురళి యింకా నిద్రపోతూనే వున్నాడు" అంది కిటికీలోనుంచీ సుశీల.

"పుష్పపల్లకినుంచి ఎప్పుడొచ్చారు?" అన్నాను.

"మే మొచ్చేసరికి మీరు నిద్రపోతున్నారు."

"అలాగా! ఇప్పుడే వస్తాను" అంటూ ముందుకు సాగాను. ఊరి బయటికి వెళ్ళొచ్చేసరికి గంట ఎనిమిదిన్నరయింది. పది గంటలకు పది నిమిషాలకు ముందుగా మొదటి గంట మ్రోగుతుంది. ఆలోపల టీచింగు నోట్సు వ్రాసుకోవాలి. ఊరికి మధ్యగా పాతకాలపునాటి రచ్చదాపున వున్న అయ్యగారి పూరిపాకలో కాఫీ దొరికింది. 'కెలకులనున్న తంగెటి జన్ను గృహమేది' అనుకున్న కాలం గతించింది. ఆ గృహమేది ఔదార్యంలో యింకా ఏ శతాంశమో మిగిలివుంటే ఆ ఔదార్యలేశం ఈ అయ్యగారిసొత్తే ననిపించింది. నెలకు ముప్పై రూపాయలు ముట్టచెబుతే అతడు రెండుపూటలా భోజనం పెట్టడానికి సమ్మతించాడు. ఒక కూర, ఒక రసం, ఒక తాళింపు, మజ్జిగ, యింతకంటే మరేమీ ఆశించడానికి వీలుండదని ఆ సమ్మతి క్రింద ఓ షరా పెట్టాడు. నా భోజనప్రియత్వాన్ని కావలిస్తే ముందు నాళ్ళకు దాచుకుంటాను. ఇప్పుడు ఖాద్య పదార్థం లాంటి దేది దొరికినా చాలునన్నాను.

టీచింగు నోట్సు వ్రాసి ముగించి, టైమ్ టేబిల్ నోట్చేసుకోడానికి ఆఫీసురూంలో ప్రవేశించాను. యథాప్రకారం తన పనిలో నిమగ్నుడై వున్న గుమాస్తా నీలకంఠం "మా వూరెలా వుందండీ?" అన్నాడు.

“ఒకమాదరిగా వుంది. ఉద్యోగం దొరికిన ప్రతివూరులోనూ మనకు సమస్త సౌకర్యాలెక్కడనుంచి లభ్యమౌతాయి? పరిస్థితులకు అనుగుణంగా అలవాట్లనూ, ఆచారాలను సర్దుబాటు చేసుకోడమే గదండీ జీవితం” అని నాకు తెలిసిన వేదాంతం వెళ్ళబోసుకున్నాను.

నాతో కాసేపు తీరిగ్గా మాట్లాడదలచుకున్నాడేమో, అతడు కలం బేబిలుపైన వుంచి “వెళ్ళరుగానీ, కూచోండి, తొందరేముంది?” అన్నాడు.

కుర్చీలో కూర్చుంటూ లోపలిగదివైపు చూచి “ఇంకా హెడ్మిస్ట్రైస్ గారు వచ్చినట్లులేరే” అన్నాను.

“ఇంకెక్కడ వస్తారులెండి?” నెమ్మదిగా అన్నాడు నీలకంఠం.

“ఏం! ఎందుకు రారు?” నా ప్రశ్నలో విస్మయం ధ్వనించింది.

ఈ ప్రశ్నకు నా వెనువెంటనే లోపలికివచ్చి టీచర్ అటెండన్సులో సంతకం పెడుతున్న శర్మగారు ప్రత్యుత్తర మిచ్చారు. “జైత్రయాత్రను ముగించుకుని సార్యభౌములు రాజధానికి విచ్చేశారుగదండీ! శ్రీవారి కిక్ బుజ్జగింపూ పన్నీటిస్నానాలు, దూపదీప నైవేద్యాలు, పూలపానుపు సేవలు మున్నగు సకలోపచారాలు నిర్విఘ్నంగా నెరవేరాలి గదా!”

“సార్యభౌముడేమిటి, జైత్రయాత్రేమిటి? నాకంతా అయోమయంగా వుంది. కాస్తా వివరంగా చెప్పండి మేష్టరుగారూ!” అంటూ ప్రాధేయపడ్డాను.

“అదేమిటండీ! మీరు రాత్రి ఆ యింటి వరండాలోనేగదా పడుకున్నారు? అతడి రాకను మీరు గమనించలేదేమిటి?” అన్నాడు నీలకంఠం.

“గమనించకేం బాబూ, గమనించాను. అప్పటినుంచీ అతడెవరో వూహించుకోలేక బుర్ర పాడుచేసుకుంటున్నాను” అన్నాను.

నీలకంఠం శర్మగారివైపు చూచాడు. శర్మగారు నా అమాయకత్వానికి జాలిపడుతున్నట్టుగా మెల్లగా నవ్వుతూ నా బేబిలుకు దగ్గరగా వచ్చి “సాక్షాత్తు ప్రమీలాదేవిగారి భర్త, పిల్లికళ్ళ ప్రేమానందంగారినే ఎరుగరా కృష్ణమూర్తిగారూ!” అన్నారు.

ఊహించిన విపరీతం యదార్థమని తేలినప్పుడు తనలోని చైతన్యం నశించిపోగా మానవుడు స్తంభీభూతుడై పోయాడు కాబోలు! ఒక నిమిషంపాటు నేను నోరువిప్పలేకపోయాను. శర్మగారు భుజంపైన చేయి వేయడంతో తెప్పరిల్లి “కానీ, అతడు ఎక్కడినుంచి వచ్చినట్టండీ?” అన్నాను.

“నదీనదాలు ఎక్కడ ఉద్యవిస్తున్నాయో నిర్దిష్టంగా చెప్పగలమా కృష్ణమూర్తిగారూ! ఇతడూ అంతే! ఎక్కడో వుంటాడు. ఇష్టమైనప్పుడు ఇక్కడికి వచ్చి వ్రాలిపోతాడు. ఈ రోజుల్లో పాదలేపనాలు లేవనుకోండి. బస్సులున్నాయిగా!”

ఐతే ఇతడు బస్సులో వచ్చాడన్నమాట! ఇంటిదగ్గర నేను బయల్దేరిన వేళావిశేష మెలాటిదోగానీ, మచ్చుక్కొక్క విషయం గూడ సూటిగా తెలిసిరావడంలేదు. అంతలోనే మళ్ళీ ఒక సందేహం తోచి “ఐతే, ఈ వూరికి అర్థరాత్రప్పుడు గూడా బస్సులున్నాయటండీ?” అన్నాను.

“అట తొమ్మిదిగంటల బస్సు. మార్గమధ్యంలో చెడిపోయి ఉండవచ్చు. అందుచేత లేటై వుంటుంది” అన్నాడు నీలకంఠం.

ఎలాగైతేనేం, ఇంతసేపటికి వివరా లొక్కొక్కటిగా బయటపడుతున్నాయి. అవకాశాన్ని సద్వినియోగం చేసుకోదలచి “ఇంతకూ అతడి వుద్యోగ మేమిటో చెప్పారుకారు” అంటూ మరొక సందేహం ప్రకటించాను.

"ఉద్యోగం! మరే ఉపాయమూలేని మీకూ నాకూ ఉద్యోగం గానీ అతడికేం ఉద్యోగమండీ! ప్రమీలాదేవి అంటే ఏమిటనుకున్నారు! అతడి పాలిటికి రూకలు కాసేచెట్టు. కావలసినప్పుడల్లా వచ్చి దులుపుకుంటాడు. రాలిన రూకలు చేతబట్టుకుని మళ్ళీ బయల్దేరాడంటే, ఇక జేబు ఖాళీ కావాలి, అయ్యగారికి ఈ ప్రపంచంలో అమ్మగారొక రున్నారన్న విషయం జ్ఞప్తికి రావాలి. ఇదీ కథ!" అని సులోచనాలు సర్దుకుంటూ శర్మగారు బయటికి వెళ్ళిపోయారు.

గంట మోగడంతో నీలకంఠంతో బాతాఖానీ ముగిసింది. ఆరుబయట జరుగుతున్న ప్రార్థనా సమావేశంలో అయిదు నిమిషాలసేపు నిల్చునేసరికి నీరెండకు కళ్ళు గిరున తిరిగాయి. లోపలికెళ్ళి ఓ టంబ్లరు మంచినీళ్ళు త్రాగాను. ఒక అరగంటసేపు కదలకుండా పడుకుంటే నిద్రమత్తు వదలిపోవచ్చు. కానీ వరుసగా మూడో పీరియడుదాకా క్లాసులున్నాయి. కుర్రాళ్ళ మీద సృష్టించ దలచుకున్న 'ఇంప్రెషన్' మాట దేవుడెరుగు! ఒకటి చెప్పబోయి మరొకటి చెప్పకుండా పాఠ్యాంశాన్ని సూటిగా విరించి, మాట దక్కించుకో గలిగితే చాలు! ఈ ప్రయత్నంలో నేనెంతవరకూ కృతకృత్యుణ్ణి కాగలిగానే చెప్పలేను. ఒక నిమిషం కూడా ఎడతెరిపి లేకుండా, గ్రామఫోను రికార్డులా తెగవ్రాగిన మాట నిజమే! కానీ ఈ వాగుడుకు వస్తువును సరఫరా చేయవలసిన తలలో మాత్రం ప్రమీలాదేవిని గురించిన తలపులు, ప్రేమానందం గురించిన వూహాలు కలగాపులగంగా రంగులరాట్నంలా సుళ్ళు తిరిగిపోయాయి.

సోర్తుపారం కుర్రాళ్ళకు సైన్సుపాఠంలో ఒక చిన్న ప్రయోగం చేసి చూపించవలసి వచ్చింది. వర్తులాకారపు అట్టముక్కకు ఓ వైపున చిలుక బొమ్మ, మరొక వైపున పంజరం బొమ్మ చిత్రంపబడి వుంటాయి. ఆ అట్టను గిరున త్రిప్పినట్టయితే చిలుక పంజరంలోనే వున్నట్టు కన్పిస్తుంది. ప్రయోగాల్ని చేసి చూపిస్తున్నంతసేపు నేను నా మానసిక సంచలనాన్నే కుర్రాళ్ళ ఎదుట ప్రదర్శిస్తున్నానేమో అని భ్రమించవలసి వచ్చింది!

మూడు పీరియడ్లూ మూడు యుగాల్లా గడచిపోయాయి. గడచి గట్టెక్కినంత సంతృప్తితో టీచర్స్ రూములో ప్రవేశించాను. గదిలో శర్మగారు, మేత్స్ యల్.టి. వెంకటసుబ్బయ్యగారు తప్పితే మరెవ్వరూ లేదు. వెంకట సుబ్బయ్యగారు పేపరు చూస్తున్నారు. శర్మగారు ఎర్రసిరా కలంతో కాంపోజిషన్ పుస్తకాలపైన శస్త్ర చికిత్స గావిస్తున్నారు.

ఐదు నిమిషాలు నిశ్శబ్దంగా గడిచాయి. ఉన్నట్టుండి శర్మగారే నోరు తెరిచేశారు:

"ఆహాహా, ఏం కుర్రాళ్ళండీ! మన అదృష్టం కొద్దీ దొరికిన మణిపూసలు గదండీ! ఒక ప్రబుద్ధుడు వ్రాస్తున్నాడు. శుభమాటట, శుభమాట?" శర్మగారు కలం టేబిలు సొరుగులో పారవేశారు. సులోచనాలు తీసి టేబిలు పైన వుంచీ మళ్ళీ ప్రారంభించారు: "అసలిక్కడే కాదు. నేను వెయ్యిచోట్ల చూపిస్తాను. ఒకాయన 'ప్రథమ కూర్పు' అంటాడు. ఇంకొకాయన మొగమాటం లేకుండా 'కుండవృష్టి' అని వ్రాసేస్తాడు. ఇలాటి సమాసాల్ని ఏమంటారు ఎరుగుదురా కృష్ణమూర్తిగారూ?"

ఏమంటారని నేనడగలేదు. వెంకటసుబ్బయ్యగారు అడిగారు.

"దష్ట సమాసమంటారు!" ముదలంకించుకున్నారు శర్మగారు. "నాకు తెలియక అడుగుతాను. తాతాచార్లకూ, పీర్లపండగకూ ముడి పెట్టాలంటే కుదురుతుందటండీ? ఐతే ఒకటి, ఇలాటి స్నేహితులు, దాంపత్యాలూ ప్రపంచంలో లేవా అని మీరు అడుగవచ్చు. నిజానికి ఉండగూడదు కానీ, ఉన్నాయి. మహాకవులు గూడా - వాళ్ళ విజ్ఞతను శంకించడం కాదుగానీ, ఎందుచేతనో మరి 'కపిలగడ్డము' అన్నారు. 'కఱకంఠుడు' అన్నారు. చెప్పవచ్చిందేమిటంటే వెంకటసుబ్బయ్యగారూ, మహాకవుల్లాగానే భగవంతుడు

గూడా అప్పుడప్పుడూ పొరబడుతున్నాడేమో అనిపిస్తుంది."

"ఎంతమాటెంతమాట? కానీ ఈ ఉపోద్ఘాతమంతా ఎందుకండీ?" అన్నారు వెంకట సుబ్బయ్యగారు. సుబ్బయ్యగారికి శర్మగారి సమాసాల గొడవేమీ తలకెక్కినట్టు లేదు. పోనీ, ఉపాధ్యాయ వృత్తిలో తలబట్టగట్టి పోతున్నప్పటికీ తెలియకపోయినా తెలిసినట్టు ప్రవర్తించగల నటనాకౌశలం గూడా ఆయనకి వచ్చినట్టు లేదు!

"మీకేమాటగానీ స్పష్టంగా చెప్పకపోతే బోధపడదు సుబ్బయ్యగారూ! పిల్లకళ్ళ ప్రేమానందం మళ్ళీ వచ్చి వూళ్ళో దిగబడిపోయాడు" అని, అంతటితో తమ పని తీరిపోయినట్లు శర్మగారు జేబులోనుంచి పాడి డబ్బీ పైకితీశారు.

"వచ్చాడా వాడు! వాడికి ముఖమెలా చెల్లిందండీ! అయితే అందుకేనన్నమాట కాజావల్ లీవు! ఆ మానాభిమానాల్లేని పచ్చి మోసగాడు, దమ్మిడికి కొరగాని చవట, వాడు రావడమున్నూ, ఆమెగారు మళ్ళీ వాణ్ణి ఇంట్లో చేరనివ్వడమూనూ! గోవాత్య చేయవచ్చుగదండీ, వాడి ముఖం చూడడంకంటే! వాడూ ఒక మనిషే, అదీ ఒక బ్రతుకే! చీ...."

వెంకటసుబ్బయ్యగారిలో అతి విచిత్రమైన పరిణామం ప్రారంభమైంది. ఆయన ప్రాస్వకాయుడు. సంధ్యారాగంలాంటి శరీరచ్ఛాయ, ఎగుడు దిగుళ్ళతో కందగడ్డలాంటి ముఖం. చంద్రబింబానికి మల్లే కోపానికి గూడా పదహారు కళలనుకున్నట్టుయితే, ఆయన ఒక్కొక్కమాట అంటుండగా ఒక్కొక్క కళ అదొక నీడలా ఆముఖంలో హత్తుకోసాగింది. ఆ కోపం తాకిడికి ఆయన వేడినూనెలో వేగుతున్న తినుబండంలా ఆపాదమస్తకమూ కంపించి పోసాగాడు.

"అయిదూ, పదీకాదు. రెండువందల రూపాయలు. ఇటు స్కూల్లో చాకిరీ చేస్తూ రాత్తుల్లో మేలుకుని పేపర్లు కరెక్టు చేయగా ముట్టిన ప్రతిఫలమండీ! ఆమె చెక్కు మార్చిందో లేదో, వీడు డబ్బు చేతబట్టుకుని పరారీ చిత్తగిస్తాడా? బిడ్డ చేతులకు గాజులుచేసి పెట్టాలని ఆమె చెబుతే, రేపే తీసుకొస్తాను లెమ్మన్న పెద్దమనిషికి రెండు నెలల తర్వాత ఈనాటికి దోవ తెలిసిందా? కట్టుకున్న భార్యపైన లేకపోతే పోయే, కన్నబిడ్డపైన గూడా మమకారం లేకపోతే వాడిని మనిషి అని ఎందుకనాలండీ? ఏం, ఎందుకు పశువన గూడదు? ఐనా యింతటి నైచ్చమా? ఇంత దారుణమా? ఇంత..."

వెంకటసుబ్బయ్య గారు పళ్ళు పటపట కొరుకుతూ పైకి లేచారు. ఆయన మనో వీధిలో వరుసగా మూడు గుర్రాలు పరుగెడుతున్నాయి. మొదటిది ఆవేశం. రెండోది భావం. మూడోది భాష. మొదటి గుర్రం శరవేగంతో పరుగెడుతోంది. రెండోగుర్రం మొదటిదాని అడుగు జాడల వెంబడి దౌడు తీయగలుగుతోంది. మూడో గుర్రం మాత్రం బాగా వెనుకబడి పోయింది. ఈ పరుగుపందెం తాలూకు సంక్షోభానికి ఆయన ముఖమంతటా గుప్పుగుప్పున చెమట క్రమ్ముకుంటోంది.

"మీరు నమ్మితే నమ్మండి, నమ్మకపోతే పొండి. ఆమెకు రెండంటే రెండు చీరలు మాత్రమే వున్నాయి. మీరు కావలిస్తే వాకబు చేసి చూడండి. ప్రతినెలా వంటలక్కకు బాకీ, పాలవాడికి బాకీ, ఇంటద్దె బకాయి. సంపాదనంతా వీడు తన వాతగొట్టుకుపోతుంటే ఆమె సంసారాన్ని యెలా ఈదగలదో చెప్పండి!"

"నేనేం చెప్పగలనండీ! అసలు నేను ప్రపంచంలోనే సంచరిస్తున్నానా, లేకపోతే ఏదైనా నాటకాన్ని చూస్తున్నానా అని నాకే తెలియకుండా వుంది" అన్నాను.

వెంకటసుబ్బయ్య గారు మళ్ళీ కుర్చీలో కూర్చున్నారు. ఆవేశం కాస్త తగ్గుముఖం పడుతుండేమోనని కళ్ళు మూసుకున్నారు. కానీ చెప్పవలసిందంతా చెప్పేస్తే కానీ ఆవేశం వుపశమించే

సూచనలు లేవు.

“ఏమనుకుంటున్నారో, వాడు నీటిలో చేపకు ఈత నేర్పించే ఘటమండీ! ఈరోజెనిమిదో తారీఖు. ఎంత ఆలస్యమైనా పదో తేదీలోగా జీతం రాక తప్పదని వాడికి బాగా తెలుసు. చూచారా, సమయానికి అటెండన్సు యిచ్చేశాడు. డబ్బు చేతికి రాగానే బస్సెక్కిస్తాడు. నేను వున్నదీ లేనిదీ కల్పించి చెబుతున్నాననుకుంటున్నారేమో! అబ్బే, నాకెందుకొచ్చిందండీ! అదిగో వినండి. గంట కూడా మ్రోగింది. సరేనా కృష్ణమూర్తి గారూ!”

ఎదుటివారి బాధను తమలో పలికించగల చిత్తశుద్ధి చాలా తక్కువ మందికి వుంటుంది. అందుచేతనే గావచ్చు. జగన్నాటకంలో వెంకట సుబ్బయ్యగారి లాంటి ‘కారెక్టర్’ నటులు అరుదుగా కనిపిస్తారు. ఇంతలో మరపు వచ్చేవి గావు ఆయనమాటలు! నేను అయ్యరుగారి పూరిపాకకు వెళ్ళి భోజనం చేశాను. మళ్ళీ స్కూలుకు తిరిగి వచ్చాను. మధ్యాహ్నానంతరం రెండు పీరియడ్లు క్లాసు తీసుకున్నాను. కానీ ఆయన మాటలు మాత్రం చెవుల్లో రింగు రింగుమని మార్మోగిపోతూనే వున్నాయి.

సాయంత్రం అయిదుగంటల వేళ, నిర్జనంగా వున్న పాఠశాల పరిసరాల్లో ఓ మూలగా వెళ్ళి యిసుకలో కూర్చున్నాను. “ఇక్కడున్నారా మేష్టరు గారూ! మీకోసం ఎక్కడెక్కడ వెదికామని!” అంటూ పరుగునా వచ్చి మురళి యిసుకలో దూకాడు.

“అక్కయ్యేదీ?” అని ప్రశ్నించాను.

“నాతోనే వచ్చిందే! ఏదీ! అదిగో! రావే అక్కయ్యా! మన మేష్టారే గదూ! సిగ్గెందుకూ!” అంటూ మురళి సుశీలని చెట్టు వెనుకనుంచీ నా దగ్గరికి లాక్కొచ్చాడు.

పిల్లలతో కలిసి యిసుకలో పిచ్చుక గూళ్ళు కట్టుకోవాలనిపించింది. కానీ పిచ్చుక గూళ్ళు కట్టుకోవలసిన పిల్లలే నాకంటే గంభీరంగా కూర్చున్నారు. మురళి నా జేబులో నుంచీ డైరీ తీసుకుని దీక్షగా పరిశీలిస్తున్నాడు.

“ఊరి నుంచీ నాన్నగారొచ్చారటగా మురళీ!” అన్నాను.

మురళి తలపైకెత్తి నా కళ్ళలోకి చూశాడు. వెంటనే ఏదో నేరం చేసినవాడిలా తల దించేసుకున్నాడు.

అయ్యో పాపం! నా ప్రశ్నల వల్ల వాడి లేత మనసుకు బాధ కలిగిందేమో! ఐనా కుర్రవాళ్ళింత ‘సెన్సిటివ్’గా వుండకూడదు.

కాసేపు ముగ్గురమూ మౌనంగా కూర్చున్నాము. “ఇంటికి వెళ్తారా మురళీ!” అంది సుశీల.

“అప్పుడే యింటి కెందుకూ? ఇందాకా ఏడ్చింది చాలదూ?” అన్నాడు మురళి.

“ఏడవడమెందుకూ? ఏం జరిగింది మురళీ?” అన్నాను.

“ఏడవకేం చేస్తుంది? గాజులు తెస్తారులే, తెస్తారులే అని అమ్మ ఆశ చూపెట్టింది. తీరా చూస్తే గాజులూ లేవు, గీజులూ లేవు. ఎక్కడ అని అడిగితే కొట్టబోయాడు. గాజులు లేకపోతే మానె, కొట్టకుంటే చాలు...”

“ఊరుకోరా మురళీ!” సజల నేత్రాలను నాకు కనిపించకుండా ముఖం అవతలికి త్రిప్పుకుంది సుశీల.

“చూడండి మేష్టరు గారూ! మళ్ళీ ఏడుస్తోంది” అన్నాడు మురళి.

“ఛా, ఏడవడమెందుకు సుశీలా! తప్పు కాదూ?” అంటూ ఆ అమ్మాయిని దగ్గరికి తీసుకున్నాను. వాడిన మల్లెపువ్వులా క్రుంగిపోతూ ఆ పిల్ల వెక్కి వెక్కి ఏడవసాగింది.

ఏడ్చి, ఏడ్చి తనకు తానే వూరడిల్లింది సుశీల. కళ్ళు తుడుచుకుంటూ దూరంగా జరిగి యిసుకలో నిశ్చలంగా కూర్చుంది.

కన్నీరు నించడం, కష్టాలు భరించడం - యిదే గదా భారతదేశ సతీత్వం అన్నాడు రవీంద్ర కవీంద్రుడు. సుశీలను చూస్తుంటే ఆమె బాధా సహిష్ణుతకు తరిబీదవుతున్నట్టు తోచింది.

ప్రాద్దుపోయి చీకటి పడబోతుండగా పిల్లలు యింటికి వెళ్ళిపోయారు.

హెడ్మిస్ట్రైస్ గారు మరునాడు కూడా లీవును పొడిగించారు. మూడోరోజు వుదయాన గానీ ఆమెను కలుసుకోవడం తటస్థించలేదు.

“రెండురోజులుగా కనిపించారు గారే!” అంటూ ఆమె పలకరించింది.

“మీరు స్కూలుకు రాలేదు గదండీ!” అన్నాను.

“అవును, రాలేదు. ఇంటిదగ్గర పనులుండి నిలిచిపోయాను.” స్వగతంలా మెల్లగా చెప్పుకుంది ప్రమీలా దేవి.

ఆరోజు సాయంత్రం షికారుకు తప్పకుండా వస్తానని మురళికి మాట యిచ్చాను. కాఫీ త్రాగి అయ్యరుగారి పాకలో నుంచి బయటకు వచ్చేసరికి రోడ్డులో శర్మగారు తారసిల్లారు.

“అతగాడింట్లో లేడండీ! మధ్యాహ్నమే వెళ్ళిపోయినట్టున్నాడు” అన్నారు శర్మగారు.

“అలాగా! మీరక్కడికి వెళ్ళొస్తున్నారేమిటి?” అని ప్రశ్నించాను.

శర్మగారు జేబులోనుంచి మామిడి పిందెల నెక్లెసు పైకి తీశాడు. ఓ క్షణం పాటు నన్ను చూడనిచ్చి, మళ్ళీ దాన్నిజేబులో వేసుకుంటూ “దీన్ని తాకట్టు వుంచి నూరు రూపాయలు తెచ్చిపెట్టమని ఆజ్ఞ - కాకపోతే వేడికోలు” అన్నారు.

నా తల దిమ్మ తిరిగింది.

“ఎందుకూ?” అప్రయత్నంగా అడిగాను.

“పైసా చేతిలో లేకపోతే ఈనెలంతా ఎలా జరుగుతుందండీ?” పిచ్చిగా నవ్వుతూ అన్నారు శర్మ గారు.

* * *

వెంకట సుబ్బయ్య గారు తమ పలుకుబడిని వినియోగించి చెరకు బెల్లం గిడ్డంగిగా వుపయోగంలో వున్న మంటి మిద్దెలో ముందు భాగాన్ని ఖాళీ చేయించి నా కిప్పించారు. నాకు పూర్వం ఆ మంటి మిద్దెలో పందికొక్కులు కాపురముండేవి. ఇప్పుడు కూడా పుట్టింటిపైన మోజును విడనాడుకోలేక అవి ఏ అర్ధరాత్రప్పుడో వచ్చి, నా ఆలనా, పాలనా విచారించి సారెపెట్టి పంపలేకపోతుండడం చేత రుసరుసలాడుతూ వెళ్ళిపోతున్నాయి. కూరా, చారు, మజ్జిగ అని ఓ చిన్న జాబితా యిచ్చి, అంతకంటే మరేమీ ఆశించడానికి వీలుండదన్న అయ్యరు తన షరతును తానే అతిక్రమించి అన్నంతో కలిపి రాళ్ళను, కూరతో కలిపి చింత గింజలను వడ్డిస్తున్నాడు. స్కూల్లో గడియారాన్ననుసరించి గంట మ్రోగుతోంది. సిలబసు మేరకు పాఠాలు జరుగుతున్నాయి. ఐతే ఎవరి కొరకు గంట మ్రోగుతుందో, ఎవరి కోసం పాఠాలు బోధించబడుతున్నాయో ఆ కుర్రాళ్ళు మాత్రం చదువు సంగతి అంతగా పట్టించుకోడం లేదు. వాళ్ళు మాటి మాటికీ అడ్డు తగిలి ప్రశ్నలతో విసిగిస్తారు. లేదా తమంతట తామే యిదివరకెక్కడ లేని క్రొత్త సిద్ధాంతాలను ప్రతిపాదిస్తారు. ఆ ప్రశ్నలకు బదులు చెప్పలేక, ఆ సిద్ధాంతాలను పూర్వపక్షం చేయలేక ఉపాధ్యాయులు సతమతమౌతున్నారు.

అన్నింటికన్నా ముఖ్యమైన విషయం, ఈ మధ్య ఫిరంగిపురానికి ప్రేమానందం గారి దర్శన

భాగ్యం కలుగలేదు! ఎక్స్‌ప్రెస్ డెలివరీలో వుత్తరం వ్రాసి, టి.యం.ఓ. ద్వారా ఏబై రూపాయలు గుంజుకున్నాడన్న వార్త మాత్రం విశ్వసనీయ వర్గాల ద్వారా తెలిసింది.

గానుగ చక్రంలా జీవితం ఒక గాడిలో పడిపోయిన తర్వాత రోజులు వాళ్ళు తెలియకుండా వెళ్ళిపోయేటట్టున్నాయి. చూస్తూ చూస్తూ వుండగానే రెండు మూడు మాసాలు చల్లగా కాలగర్భంలోనికి దొర్లిపోయాయి.

ఆరోజు సోమవారం. పది పదిహేను రోజుల్లో క్వార్టర్లీ పరీక్షలు జరుగనున్నాయి. ప్రశ్నపత్రం 'సెట్' చేయడంలో కలిగిన సందేహాలను నివృత్తి చేసుకోవాలని కాస్త త్వరగా స్కూలుకు బయలుదేరాను. నేను వెళ్ళేసరికి టీచర్లు రూములో ఎవరూ లేరు. కేవలం పోలిక కోసమే చెబుతున్నాను. ఎవరుండీనా ఎవరుండకపోయినా గోరీ దగ్గర గుంట నక్కలా నీలకంఠానికి ఆఫీసు రూములో కూర్చుని పనిచేయకపోతే తీరదు. నేను ద్వారం దగ్గర కనిపించగానే "ఈ సంగతి విన్నారా కృష్ణమూర్తి!" అన్నాడు నీలకంఠం. ఏమిటన్నాను.

నీలకంఠం చేతులు పైకెత్తి, ఒళ్ళు విరుచుకుంటూ "హెడ్ మిస్ట్రెస్ గారు నాలుగు రోజులు సెలవు పెట్టేశారు" అన్నాడు.

"కొంపదీసి మళ్ళీ అతడాచ్చి పడలేదు గదండీ!" ఈ మాటల్ని నేను బహుశా నిద్రలో కలవరించినట్టుగా అని వుంటాను.

"ఏమో, ఎవరెరుగుదురు? ఒకవేళ వచ్చేశాడేమో! లేకుంటే రాబోతున్నాడేమో! రాదలచుకుంటే అతన్ని అడ్డేవాళ్ళెవ్వరు? పోదలచుకుంటే పట్టేవాళ్ళెవ్వరు?"

ఆశ్చర్యమేమిటంటే ఊళ్ళో పిల్లి ప్రసవించిన వార్తను గూడా మున్ముందుగా పసిగట్టగల శర్మగారు సైతం హెడ్ మిస్ట్రెస్ గారి సెలవు చీటీని చూచి ఆశ్చర్యాన్నే ప్రకటించారు.

"వచ్చేశాడేమోనండీ! లేకపోతే యిప్పుడీ సెలవెందుకు? వాడు దూమకేతువు. ఫలానప్పుడు, ఫలానాచోట కనిపిస్తాడని మనం వూహించలేము. కానీ ఎక్కడెక్కడైతే వాడు కనిపిస్తాడో అక్కడల్లా అరిష్టమే!" అంటూ శర్మగారు ఆ వార్తపైన సంగ్రహంగా వ్యాఖ్యానించారు.

ఇక వెంకటసుబ్బయ్య గారి సంగతి సరేసరి! ఆయన టీచర్లు రూములో ఉగ్రనరసింహుడే అయిపోయారు.

కానీ తోకకూడా సరిగ్గా కనిపించకమునుపే పులిని గురించి వూహించుకున్నందుకు మేమందరమూ సమిష్టిగా కించపడవలసి వచ్చింది.

ఆరోజు సాయంత్రం యింటికి వెళ్ళేసరికి, స్కూలు నుంచీ సరాసరి అక్కడికి వచ్చి నాకోసం వేచివున్న మురళి కనిపించాడు.

"అదేం మురళీ, నువ్వొక్కడివే వచ్చావు?" అన్నాను.

"అక్కయ్య స్కూలుకు రాలేదు. అమ్మకు జ్వరంగా వుందిగా!....." అన్నాడు మురళి.

"జ్వరంగా వుందా? నిజంగా!" అంటూ తెల్లబోయాను.

"రాత్రంతా జ్వరం కాసిందట. నాకు తెలియదు. అమ్మే చెప్పింది. మధ్యాహ్నం నేనుగూడా చూచాను. ఒళ్ళు పెనంలా కాలిపోతోంది."

నిజమే! ఆ వచ్చిన జ్వరం మురళి చెప్పినంత తీవ్రంగానే వచ్చింది. సూదిలోనికి మందెక్కిస్తున్న స్థానిక హోమియోపతి డాక్టరు "చేతనైతే మీరామెకు కాస్త ధైర్యం చెప్పండి మేష్టరుగారూ! ఇది నిమోనియా! మనిషిని పీల్చి పిప్పిచేసే వాటిల్లో అన్ని జబ్బులూ దీని తరువాతవే. అందులోనూ

ఆమె చాలా బలహీనంగా వుంది" అన్నాడు.

తెల్లటి దుప్పటి పరిచిన పెట్ట మంచంపైన, త్రుంచి ఎండలో పారవేసిన అరిటాకులా శోషిల్లిపడిపోయిన రోగిని చూచేసరికి నాకు గుండె గుభేలుమంది.

"కూచోండి" అంది ప్రమీలాదేవి. ఆ మాట బావిలోపలినుంచి వచ్చినట్టుంది.

"ఇదేమిటి మేడమ్! ఒక్కరోజు జ్వరానికే యిలాగైపోతారా ఎక్కడైనా?" అంటూ కుర్చీలో కూర్చున్నాను.

పైకప్పువంక చూస్తున్న ప్రమీలాదేవి ముఖం నావైపుకు త్రిప్పింది. త్రిప్పగానే సూది చేతబట్టుకుని పైకొస్తున్న డాక్టరు ఆమె చూపు కెదురయ్యాడు. గట్టిగా పళ్ళు బిగపట్టుకుని, కళ్ళు మూసుకుంది ప్రమీలాదేవి.

ఇంజక్షను వేసి, మందు తీసుకోవలసిన విధానాన్ని నివరించి డాక్టరు వెళ్ళిపోయిన తరువాత చాలాసేపటి వరకూ నేనలాగే కూర్చుండిపోయాను. ఓపరికం లేకపోవడం చేత వుండీ వుడిగీ అప్పుడొకమాటగా, ఇప్పుడొక మాటగా మాట్లాడుతోంది ప్రమీలాదేవి.

"వంటలమ్మిని నాకు తోడుగా వుండిపోమ్మన్నాను. ఆమె అప్పుడప్పుడూ లేచి మందిస్తుంది. ఇప్పుడ పిల్లలు దిగులుపడిపోతారేమోననే నా బెంగ!"

"మీరు మరేం బెంగపెట్టుకోకండి మేడమ్! నాకంతకంటే సనేముంది? మీ కారోగ్యం కుదిరేంతవరకూ నేనూ యిక్కడే వుంటాను" అన్నాను.

"అంతకంటేనా కృష్ణమూర్తి! మీరు దగ్గరుంటే మురళి ధైర్యంగా వుంటాడు."

ఆమాట నేను కూడా అక్కడే భోజనం చేశాను. పిల్లలకు పడుకోగానే నిద్రపట్టింది. నేనూ నిద్రపోయే ప్రయత్నంలో వున్నాను.

"కృష్ణమూర్తి!" పిలిచింది ప్రమీలాదేవి.

గదిలోపలికి వెళ్ళాను. "నిద్రాస్తోందా?" ఆమె ప్రశ్నించింది.

"అబ్బే, లేదు మేడమ్! పది పదకొండు గంటల దాకా చదువుకోడం నా వాడుక" అన్నాను.

"ఐతే కూచోండి." వెళ్ళమని కాస్తున్న జ్వరం శుష్కీభూతమైన ఆమె శరీరంలో ఒదిగి వుండలేక నిగనిగలాడుతున్న అగ్గిమీద సెగలా నిట్టూర్పుల రూపంతో ఒయటపడుతోంది. కదులుతున్న ఆ పెదవులకు వెనుక, విషాద వివర్ణమౌతున్న ఆ ముఖానికి వెనుక ఆమె హృదయంలో ఏదో తుపాను చెలరేగుతోందని నేను పోల్చుకోగలిగాను.

"ఇది నాకు కొత్తకాదు. ప్రతి సంవత్సరమూ నాకిలా ఏదో ఒకటి ముంచుకొస్తుంది. ఉన్నట్టుండి నేను కళ్ళు మూసుకుపోతాననుకోండి కృష్ణమూర్తి! ఈ పిల్లల గతేం కావాలి?" ఆమె కళ్ళల్లో కన్నీళ్ళు క్రమ్ముకున్నాయి.

"ఊరుకోండి మేడమ్! ఇలాంటి ఊహలతో మీరిప్పుడు మనసును పాడుచేసుకోడం మంచిదిగాదు." కొంతసేపు తటపటాయించి మళ్ళీ అన్నాను "ఆయన కొక జాబు వ్రాయకూడదా మేడమ్?"

"చిరునామాలేని మనిషికి జాబెలా వ్రాస్తారు? మీరు లోకంలో ఎన్ని విచిత్రాలయినా చూచి వుంటారు. కానీ యిలాంటి విడ్డూరం మాత్రం మీకు కనిపించి వుండదు. మనం ఉద్యోగాలు చేయడం మిద్దెపైన మిద్దెకట్టడానికి కాదు. కానీ లోకంలోవున్న దుర్వ్యసనాలన్నీ ఈ ఒక్క మనిషి దగ్గరే వుంటే నా సంపాదక ఎక్కడికి చాలుతుంది? ఒక్క సిగరెట్టు కాదు. ఒక్క పేకాట గాదు. ఒక్క గుర్రప్పందాలు

కాదు. వందరూపాయలిచ్చినా చాలదు. అప్పుచేసి రెండు వందల రూపాయలిచ్చినా చాలదు. ప్రయత్నలోపం జరిగిందనుకోకండి కృష్ణమూర్తి! ప్రాదేయపడ్డాను. బ్రతిమాలుకున్నాను. గోడకు తలమోదుకున్నాను. లాభంలేక పోయింది. ఇచ్చిన వాగ్దానాలు, చెప్పిన నమ్మకాలు అన్నీ గంగపాలు. త్రాగను త్రాగనని ఒట్టుపెట్టుకుని కల్లుపాకలో ప్రవేశించినవాడి కథ మీకు తెలిసే వుంటుంది.

“ఆఖరుకు చెడిపోయే దెవరు కృష్ణమూర్తి?” అగ్నిపర్యతం చీల్చుకుని పైకి వెలువడిన లావాద్రవంలాంటి ఈ ప్రశ్నల తాకిడికి వులికిపడ్డాను. ప్రమీలాదేవి దీనంగా ప్రశ్నిస్తోంది. “నా బిడ్డలే గదూ?... భగవంతుడి దయవల్ల నాకింకా నూకలు బాకీవున్నాయనుకోండి. కానీ ఇంకా పదేళ్లు గడిచినా, యిరవయ్యేళ్లు గడిచినా చివరకు నన్నెదుర్కోబోయే ప్రశ్న యిదేగదూ?”

నెమ్మదిగా వుండటంపోయి, ఉద్రేకం తెచ్చుకోడం వ్యాధికి మరింత దోహదం చేకూరుస్తుంది. పొగిలి పొగిలి రగులుకుంటున్న కుంపటిని నేను నా మాటలతో కలచివేయ దలచుకోలేదు.

పది పదిహేను నిమిషాలు మౌనంగా గడచిపోయిన తర్వాత “దీనికేదైనా వుపాయం చెప్పగలరా కృష్ణమూర్తి?” అంది ప్రమీలాదేవి.

నే నేదో చెప్పబోయాను. కానీ అంతలోనే ఆమె అడ్డు తగిలింది :

“ఇప్పుడే వద్దు. ఆలోచించి చెప్పండి.”

నేనాలోచించాను. ఒకటికాదు, రెండుకాదు, వారం రోజులపాడుగునా ఆలోచించాను. ఈ వారం రోజుల్లో జ్వరం తగ్గుముఖం పట్టింది. కానీ ఆమె మదిలోనూ, ఎదలోనూ తీవ్రకల్లోలం మాత్రం ఆలాగే వుండిపోయింది.

“ఏమాలోచించారు, ఏమాలోచించారు?” అని ప్రమీలాదేవి నాలుగైదుసార్లు అడిగింది. ఆ ప్రశ్నలకు నా మూకీభావం మాత్రమే ఆమెకు సమాధానంగా లభించింది.

పరీక్షలు జరుగుతున్నాయి. మధ్యాహ్నంపైన స్కూలుకు వెళ్ళవలసిన అవసరం లేనందున ఇంట్లో పడుకుని ఏదో పుస్తకం చదువుకుంటున్నాను. “అమ్మ పిలుచుక రమ్మంట్లో”దని గసబోసుకుంటూ పరుగెత్తి వచ్చాడు మురళి.

“ఏమిటి మురళి? ఏం జరిగింది?” అన్నాను.

“వాడెవడో టౌనునుంచీ వచ్చాడు!”

“ఎవరు? ఎందుకొచ్చాడు?”

“ఎవరో మరి! పాడుగ్గా కోటు వేసుకున్నాడు. తలపాగా చుట్టుకున్నాడు. కళ్ళకు నూలుపోగడ్డాలున్నాయి. ముక్కులకింద ఇంతంతలేసి మీసాలు గూడా ఉన్నాయండీ మేష్టారు గారూ?” అంటూ మురళి వచ్చినవాడి ఆకార విశేషాల్ని వర్ణించాడు.

ఆ అమీనా వేషధారి ఎవరో తెలియక విస్తుపోయాను. నేను వెళ్ళేసరికి అతడు వరాండాలో తొరట్లాడుతూ కనిపించాడు. ఓ క్షణం అతణ్ణి ఎగాదిగా చూచి లోపలికి వెళ్ళాను. ప్రమీలాదేవి తన చేతిలోవున్న చీటీని టేబిలుపైన ఉంచింది.

ఆ చీటీలో ముక్తసరిగా నాలుగైదు వాక్యాలు మాత్రమే ఉన్నాయి :

“మైసూరులో దసరా వేడుకలు జరుగబోతున్నాయి. ఇదే ఆఖరుసారి....

(ఈయన దేశంపైకి బయల్దేరడానికి గాదు. మైసూరులో దసరా వేడుకలు జరగడానికి!)

“పాంట్లు, చొక్కాలు కావలసివచ్చాయి. బిల్లు నూరు రూపాయలదాకా దేకింది. డబ్బు యితనికి ముట్టజెప్పవలసినది...”

నా ప్రయత్నం లేకుండానే చీటీ వ్రేళ్ళమధ్య నలిగిపోయింది. కోపంతో ఒళ్ళు మరచిపోవలసిన అవసరం నాకెన్నడూ కలుగలేదు. కాని ఈ సంఘటన నన్ను పునాదులనుంచి కదలించివేసింది. కొత్త దుస్తులతో ముస్తాబై మగడు ఫూలరంగడికిమల్లే మైసూరు వేడకలుకు బయల్దేరితే, ఓ గ్లాసుడు పాలుగూడా త్రాగడానికి త్రాణలేక మంచంపైన పడివున్న భార్య అతడు డాబుసరికోసం చేసిన బాకీ చెల్లించడమా? ఇది అన్యాయం, అక్రమం.

చరచరా బయటికి వెళ్ళి ఆచీటిని ఆగంతకుడి ముఖాన విసిరికొట్టాను. “చీటీ ఇచ్చాడు గదా అని పనిగట్టుకుని యిలా పరుగెత్తి రావడం మీ తెలివితక్కువ. ఎవరికిచ్చారో వారిదగ్గరే మీరు డబ్బు వసూలు చేసుకోవచ్చు” అన్నాను.

“వద్దొద్దు. మీరిలారండి కష్టమూర్తి!” కిటికీ తలుపులు తీసి మళ్ళీ నన్ను లోపలికి పిలిచింది ప్రమీలాదేవి.

“మీరనేదేమిటి మేడమ్! ఒక దసరా సంబరాలేగావు దేశంలో జరిగేవి! బ్రహ్మాత్మవాలు జరుగుతాయి. తెప్పతిరుణాళ్లు జరుగుతాయి. ఎగ్జిబిషన్లు జరుగుతాయి. ఆయన వాటిని చిత్తగించదలచుకున్నప్పుడల్లా మీకిలా పర్మానా జారీ చేసేస్తాడు. ఎక్కడినుంచి తేగలరు మీరు డబ్బు?”

“ఆ చీటీలోని మాటలతోనే చెబుతున్నాను కష్టమూర్తి! ఇదే ఆఖరుసారి. నా దగ్గర ఏబై రూపాయలున్నాయి. మిగిలిన యాబై రూపాయలను శర్మగారి నడగండి.”

ప్రేమానందంగారి చెక్కు ప్రమీలాదేవిగారి బ్యాంకులో మారిన తక్షణం అమీనా వేషధారి తిరిగి చూడకుండా వెళ్ళిపోయాడు.

“చివరకు మీరు చేయదలచుకున్నదేమిటి మేడమ్?” నిక్కచ్చిగా అడిగేశాను.

“మీరేమాలోచించారు?” అంది ప్రమీలాదేవి.

ఆ అంతిమోపాయమేదో ఆమెకూ తెలుసు, నాకూ తెలుసు. కానీ ఆ మాట నానోటనుంచి రాబట్టాలని ఆమె, ఆమె నోటినుంచి రాబట్టాలని నేనూ, వారం రోజులనుంచి విశ్వ ప్రయత్నం చేశాము. ఆఖరుకు ఈ ప్రయత్నంలో ఆమె గెలిచింది, నేనే ఓడిపోయాను.

“తరతరాల సాంప్రదాయంపట్ల నాకు గౌరవం లేదనుకోకండి మేడమ్! కానీ పెద్దలేమన్నారు? దుష్టాంగాన్ని చేదించి మిగిలిన వాటిని రక్షించుకోడం ఆవశ్యకర్తవ్యమన్నారు. మన విశ్వాసాలకూ, మన సంఘవ్యవస్థకూ విడాకుల చట్టం సరిపోదని నేను భావించేవాణ్ణి. కానీ ఈలోకం మనమనుకున్నంత మంచిది గాకపోవడం అటుండగా, మంచిని వేదించే ప్రవృత్తిగూడా ఇక్కడ విచ్చలవిడిగా కనిపిస్తోంది. అందుచేత నేనీరోజున ఆ చట్టం యొక్క ఆవశ్యకతను గుర్తిస్తున్నాను. ఎవరైనా సరే, కొన్ని కొన్ని ప్రత్యేక పరిస్థితుల్లో దాని ఆవశ్యకతను గుర్తించక తీరదేమోననే నా ఉద్దేశం....”

“నా నిర్ణయమూ అదే” అంది ప్రమీలాదేవి.

నాకు పట్టరానంత ఆనందం కలిగింది. వరదల్లో కొట్టుకపోతున్న ప్రాణిని ఒడ్డుకు చేర్చినప్పుడు కలిగే ఆనందం ఎలాటిది? సరిగ్గా నాకలాటి ఆనందం కలిగింది.

వివాహం ఆచారం ప్రకారం జరిగితే, విడాకులు చట్టాన్ననుసరించి రూపొందుతాయి. ఆరు నెలల మునుపటినుంచి వివాహానికి సన్నాహం అవసరమైనట్టే, విడాకులకు గూడా చట్టరీత్యా ఎంతో కొంత తతంగం జరుగవలసి ఉంటుంది. అక్కడ శుభకార్యానికి సూత్రధారి పురోహితుడైతే, ఇక్కడ పౌరహిత్యం వకీలు గారిది.

“నా మిత్రుడొకడు బి.యల్. చదివి ఇటీవలే ప్రాక్టీసు ప్రారంభించాడు. అతడితో మాట్లాడమంటారా మేడమ్?” అని అడిగాను.

“ఎలాగు మీరు సెలవుల్లో వూరికి వెళ్తున్నారు గదా! అతడితో మాట్లాడి రావడం మరచి పోకండి” అంది ప్రమీలాదేవి.

* * *

ఇరవై రోజుల దసరా సెలవులు ఇట్టే గడచిపోయాయి. మరునాటి ఉదయం స్కూలు తెరువబోతున్నారనగా క్రితంరోజు మద్యాహ్నం బస్సుకు బయల్దేరాను - బస్సు గమ్యస్థానం చేరుకునేసరికి వృద్ధభానుడు పడమటి కొండచాటున గ్రుంకుతూ గ్రుంకుతూ ఉన్నాడు.

పెట్టెనూ, పరుపునూ బసలోదించి సరాసరి హెడ్ మిస్ట్రెస్ గారి ఇంటికి దారితీశాను. చూచి రమ్మంటే కాల్చివచ్చినంతపని చేసినందుకు అభినందనలతోపాటు నాకు కాఫీ కూడా దొరక్కపోదని నమ్మకం.

వీధి మెట్లెక్కాను. వరండా దాటుకున్నాను. హాల్లో ప్రవేశించాను. నిలువునా ముస్తాబై షికారుకో, సినిమాకో వెళ్ళబోతున్న వేషంతో, అరమోడ్డు కన్నులతో ఈజీచేర్లో పవ్వళించిన ప్రమీలాదేవి నాకు హాల్లో ప్రత్యక్షమయింది.

“నమస్తే మేడమ్!” అన్నాను.

ఆమె ఉలిక్కిపడి కళ్ళు తెరిచేసింది. నేను పొరబాటు పడలేదనుకుంటాను, ఆమె ముఖం వెలవెల పోయింది.

“ఓంటరిగా కూర్చున్నారేం మేడమ్! పిల్లలేరీ?” అంటూ ఓ కుర్చీని ఆమెకు దగ్గరగా వేసుకున్నాను.

“పిల్లలు తోటలో ఆడుకుంటున్నారు.”

ఊళ్ళో విశేషాలేమిటని ఆమె అడుగుతుందని నేను కాసేపు వేచి చూచాను. ఎంతకూ ఆమె పల్లు పలకరించకపోయేసరికి, నేనే అలా ప్రశ్నించవలసి వచ్చింది.

“విశేషాలా! ఏమున్నాయి! ఏమీలేవు.” ప్రమీలాదేవి నవ్వుడానికి ప్రయత్నించింది. ఎంతో ప్రయత్నం మీద పెదవులదాకా ప్రాకివచ్చిన ఆ నవ్వు ఎంత కృత్రిమంగా తయారుకావాలో అంత కృత్రిమంగా తయారై ఆమెలో రేగుతున్న ఆందోళన నాకు సువ్యక్తం కావడానికి మాత్రమే తోడ్పడింది.

మళ్ళీ నేను సంభాషణకు ఉపక్రమించాను:

“నేను లాయర్ని కలుసుకున్నాను మేడమ్....”

“ఊరుకోం డూరుకోండి.” తొట్రుబాటుతో, తడబడుతున్న గొంతుకతో ఆమె నన్ను ఊరుకోమని పరిహారించడం పూర్తికానేలేదు, గదిలో నుంచీ సన్నగా ఈల వినిపించింది!

నేను కుర్చీలో స్తంభించిపోయాను.

‘వచ్చేడివాడు ఫల్గునుడు. ఆ శంఖారావం మరొకరిది కాదు. చచ్చి సేయంగల విన్నపాలతో ఇంతదూరం తరముకొచ్చిన ఆలమందలు మనవిగావు’ అనుకుంటూ మ్రాన్పడిపోయిన కౌరవసేన నా మదిలో మెదలుతూంది.

“మరొక విశేష మేమిటంటే ప్రమీలా, మైసూరులో....”

అతడు హాల్లోకి వచ్చి నేనొకణ్ణి కళ్ళబడగానే ప్రసంగం ఆపి “ఇతడెవరు?” అన్నాడు.

“ఈయన కృష్ణమూర్తి అని, మా స్కూల్లో అసిస్టెంట్”

“సర్లే, మరి మైసూరులో బృందావన్ గార్డెన్సున్నాయి ప్రమీలా! హబ్బ, వండర్ఫుల్! ఆ లోకం నుంచి నందనవనం అలాగే క్రిందికి అవతరించిందంటే నమ్ము! ఎందుకూ, కాశ్మీర్లో షాలిమార్ ఉద్యానవనాలు ఇంకా బాగుంటాయట! మనమింకా వెళ్ళలేదనుకో. ఈమధ్య ఒక సినిమాలో చూచాను. అన్నట్టు సినిమా అంటే జ్ఞాపకం వచ్చింది, బెంగుళూర్లో ఓ థియేటరుంది ప్రమీలా! దానికదే సాటి! ఇంకొక విచిత్రం విన్నావా, ఆ థియేటర్లో టికెట్టిచ్చేవాళ్ళందరూ ఆడవాళ్ళే! అందరూ ఆంగ్ల యిండియన్లు. నువ్వేమైనా చెప్పు ప్రమీలా, సోయగమంటే వాళ్ళదీ సోయగం! ఎందుకూ, పార్టీలు కూడా బాగానే వుంటారు....”

నా శరీరంపైన తేళ్ళు జెర్రులూ పాకుతున్నాయి. అంతకుపైన అక్కడ కూచోలేక పోయాను. వెళ్ళొస్తాను మేడమ్' అంటూ. పైకిలేచి వెళ్ళిరండి' అని ఆమె సెలవిచ్చేంతవరకూ ఆలస్యం చేయకుండా బయటికి వచ్చేశాను.

పాకలో పొగ నిండించుకుని, చెంపలవెంట కన్నీరు కార్చుకుంటూ, పొయి మండక అవస్థపడుతున్న అయ్యరు “ఎప్పుడొచ్చారు బాబూ?” అని పలకరించాడు.

“మొదట కాఫీ! తరువాత తీరిగ్గా కుశలప్రశ్నలకు సమాధానం” అన్నాను.

“పచ్చిపాలు, యిప్పుడే పొయ్యిమీద పెట్టాను బాబూ! కాసేపాగాలి” అంటూ అయ్యరు కట్టెలకోసం పెరట్లోకి వెళ్ళాడు.

సమయానికి నా బుర్ర తీవ్రంగా పనిచేసింది. జేబులోనుంచి విడాకులకు సంబంధించిన కాగితాల్ని పైకి తీశాను. శ్రద్ధగా అడుగుతున్నాడు గదా అని నా మిత్రుడు సేకరించి యిచ్చిన ఆ కాగితాల నన్నింటినీ పొయ్యి లోపలికి విసిరాను.

ఒక నిమిషంలో పొయి మండింది. రెండు నిమిషాలకు పాలు కాగింది. మూడో నిమిషానికల్లా అయ్యరు వేడివేడిగా కాఫీ కలిపేశాడు.

(భారతి, మాసపత్రిక 1959)